



## सुजुथाइ

नैथि मुलुग दावहानि उनाव थांनाय बोसोरनि हादोर फांथेनाय समनिफ्राय अनलाइन बिजोंखौ गोखों खालामनायनि बाध्राफोरा गोसोआव आखाइ बेरनायफोरबादि बेरखांदोंमोन। बेजों लोगोसे फैफादोंमोन बर' रावखौ मुलुगाव गोसारहोनायजों लोगोसे बिजिरसं फोथाराव फेहेरनाय आरो जौगाहोनाय। आरोबाव फैफादोंमोन बर' आरो बेनि बाहागि राव, थुनलाइ, आरिमु आरो हारिमुखौ बर' राव आरो लोगोसे इंराजि रावाव लिरनानै गोसो गुदुं फरायगिरिफोरनो फोरमायनाय। अंगुबै औथियाव, बे बिजिरसंलाइसिनि मैखोम थांखिफोरनि मादाव दं बर' बिजिरसंगिरिफोरखौ बर' रावाव बिजिरसंलाइ लिरनानै फोसावनायनि खाबु होनाय।

जियानो जाया, जोंनि थांखिफोरखौ सौहानो थाखाय बिथांखि बादियै बे बिजिरसंलाइसिनि नेवथोन बिसानखौ दिनै इं 2021 माइथायनि 22 मार्चनि 21.30 सिंगायाव (भारतारि बिदिन्था) फोसावनाय जाबाय।

बे बिसाननि बिजिरसंलाइफोरखौ मोनसे थि अदेबानि APA-नि रेबखान्थिखौ बांसिनै मानिनानै साजायनाय जादों। (*Publication manual of the American Psychological Association, 7<sup>th</sup> Edn. 2020-खौ नाय*)। बेराफारसे, बर' रावनि मोनसे थि आरो नाजावजाथाव बानानखान्थिखौ बाहायनानै बे बिजिरसंलाइसिखौ सुजुनाय जादों। (<https://www.bodojournal.org/announcements>-आव नाय)।

बे बिसानाव बायदि आयदानि बिजिरसंलाइसिफोर फोसावनाय जादों; जर'खायै, राव, थुनलाइ, समाजखान्थि आरो सुबु-हारिमुनि बायदि गोनांथार बिथिफोरनि लिरबिदांफोरखौ गोदान आरो गागि मख'जाथाव बिजिरसंगिरिफोरनिफ्राय नाजावनाय जादों। फोसावनायनि सिगां बिजिरसंलाइफोरखौ गेबेडै नायबिजिरग्रोनाय जादोंमोन। बे बुब्लिखौनो बिजिरसंगिरि लिरगिरि आरो नायबिजिरगिरि बिथांमोननो साबायखर बावनायनि साबसिन खाबु महरै बिथांमोननो **जबल्लाक हान्जानि**फ्राय हाजासे साबायखर बावहरबाय।

जों मिजिं थियोदि बे बिसाननि लिरबिदांफोरा फरायगिरिफोरनि गोनांथिखौ सुफुंनायजों लोगोसे बिथांमोननो बिजिरसंनो आरो बिजिरसंलाइसि रेबनो थुलुंगा होगोन। बिजिरसंगिरि, लिरगिरि आरो फरायगिरिफोरहा मोनबो आयदायाव रोखा जानो एबा मिथिनो थाखाय जोंनिसिम लिरहरनो हागौ आरो उनबुंथिफोर दंब्ला दैथायहरनो हागौ।

जोबनायाव बे बिसानखौ मोक्थांसिम लाबोनायाव जुरिजेननायनिफ्रायनो मोनफ्रोम बिथिडाव गोसो गुदुडै आगान सुरनाय मावथि फालो- **सुजु हान्जा, सुबुरुनगिरि दोलो** आरो **थुनलाइ पाब्लिकेशन्जनि** मानगोनां साफ्रोमनोबो गाहाइ सुजुगिरिनि गोसो-गोर्बोनि साबायखर बावबाय।

बयनिसिमबो हामब्लायहरबाय आरो बे गोब्राब समनि गाहाम हास्थायहरबाय। जोबोद गोजोन्थो।।

*अलिन्द्र ब्रह्म*

गाहाइ सुजुगिरि, जबल्लाक